



Arzu  
Hüseyin

## Qadın... poeziya...

Son iyirmi ildə kişi simalı ədəbiyyatımızda qadın səsləri daha aydın eşidilməyə başladı. Baxmayaraq ki, tarixdə qadın imzalar hər zaman olub... Güclü siyasi dəyişmələr fonunda qadın əbədi dəyərlərin qoruyucusu kimi çıxış etdiyindən bəlkə də... Ehtiyac yarandı.

Bir hərf artıraraq ünvan yaradırıq - şair və şairə ... "Ə" hərfi... Rəssam Ə demirik, həkim Ə demirik... Şair Ə deyirik... Məncə, fərq eləmir, zira fizioloji tərəfdən yanaşmadan olmur, real deyil yəni... Poeziya birinci şəxsin lirik "MƏN"inin ifadəsidir. Bu ifadədə təkcə ağıl görünür, həm də bədən dili var. Deməli, vacib olan poetik ifadənin keyfiyyətidir.

Söhbət böyük həflə təqdim etdiyimiz POEZİYAdan gedirsə -bəlkə şairləri heç cinsinə görə ayırmayacağı?! Ürəyində yaranmış çatlardan süzülüb bizə gələn şeirlərə qiymət verməyə çalışacağı?! Arzu Hüseyinin ürək çatlarını aralayın lütfən. Arzu şairdir...

İradə TUNCA Y

### Adam elə darıxır ki...

Salam, ömrüm, biz tərəfə qar yağır,  
Don vurubdu üst qatını dənizin.  
Adam elə köpək kimi darıxır,  
Adam elə darıxır ki, özizim...

Baxırsan ki, quş yuvası yiyəsiz,  
Baxırsan ki, ağacların barı yox.  
Yaşayırsan "bəlkə"lərsiz, "niyə"siz,  
Yaşayırsan, yarı varsan, yarı yox.

Bürünürsən keçən ilki pencəyə,  
"Üşüyərsən" - deyən yox sazaqda.  
Gizli-gizli ağlayırsan gecəyə,  
Gülür sənə küçədəki uşaq da.

Baxırsan ki, dağınıqsan, pintisən,  
Yaşadığın qəfəsmidir, odamı?  
Tanımırısan öz-özünü indi sən,  
Tanımırısan güzgüdəki adamı.

Salam, ömrüm, biz tərəfə qar yağır,  
Don vurubdu üst qatını dənizin.  
Adam elə köpək kimi darıxır,  
Adam elə darıxır ki, özizim...

### Qorxma

Qorxma, daha bir kimsəni sevmirəm,  
İsindən yox fəsilərin qışında.  
Qorxma, daha gücüm də yox gəzdirməm,  
Başqasını ürəyimin başında.

Qorxma, daha telefonum hey susur,  
Gizlətmirəm zənglərimi birindən.  
Qorxma, qəlbim həsrətinə uduzur,  
Bağlanmıram adamlara dərindən.

Qorxma, indi soluxubdur bənizim,  
Kim tanıyar məni belə görəndə?  
Qorxma, gülüm, gecə kimi səssizəm,  
Gülüşümü itirmişəm dünəndə.

Qorxma, hələ bəriyədir yollarım,  
Səfərimi uzaqlara salmıram.  
Qorxma, hələ sağalmayıb qollarım,  
Özğesini ağuşuma almıram.

Qorxma, gözümlə açılmır ki, gün görəmə,  
Göz yaşımı şeirlərə sızıram.  
Bax beləcə hər gün biraz ölürəm,  
Hər gün biraz həyatından çıxıram...

### Bundan sonra alınmaz

İçkilərdə ovudursan qəlbini,  
Duman-duman siqaretdə itirən.  
Min bir dəfə qayıdırsan yanıma,  
Min bir dəfə üz çevirib gedirsən.

Yollar daha əzbərləyib izini,  
Telefonum zənglərimə qapalı.  
Hələ məğrur aparırsan özünü,  
Hələ sənə ürəyimin açarı.

Məktublarım giley dolu fikirlər,  
Məktublarım ürəyimin qisası.  
Aramızda məsafələr tikilər,  
Xəbərümüz olmaz belə, qadası.

Heyrətimdən yığılmısan heçliyə,  
Ümidimin qanadı yox uçmağa.  
Ürəyində küçə yoxdur keçməyə,  
Ürəyinin qapısı yox açmağa.

Bizim üçün bitib daha kəlmələr,  
Hisslərimiz min vüsalla ovunmaz.  
Çox çalışdıq, bu qədər bəs edər,  
Bundan sonra alınmaz e, alınmaz.

\*\*\*

Bilmirəm nə vaxt itirib,  
Nə vaxt unutmuşam məni.  
Bilmirəm hansı qapıdan,  
Küçəyə atmışam məni,

Alnımda bəxtim yazılıb,  
Qazılıb qəbrim, qazılıb.  
Görəsən kimə qısılib,  
Kimdə ovutmuşam məni?

Qəliz sirr deyil ki, qanım,  
Çoxdan bəlli idi sonum.  
Məni sorma, qurban olum  
Ucuza satmışam məni.

Ümid varmıdır sabaha?  
Bürünmüşəm dərədə, aha.  
Məni tapşırıb Allaha,  
Göylərə tutmuşam məni.

\*\*\*

Bizim küçələrdə xəzandı yenə,  
Nə yağış kiriyir, nə bulud susur.  
Hardasa bir nəvə yuxusun deyir,  
Hardasa bir nənə tərsinə yozur,  
O pis yuxunu...

Susdum, sükutumda öldü arzular,  
Dondu baxışım da son ümid, son iz.  
Gözümün yaşına qarışdı sular,  
Qorxdum ağlamasam quruyar dəniz  
Ölər balıqlar...

Mən ki bu payıza, qışa alışıdım,  
Kim deyir əllərim hələ bahardı?  
Bilmirəm nə zaman alnım qırışdı,  
Bilmirəm haçandan saçım ağardı.  
Bəlkə o gündən...  
Bizim gecələrin ayı bulanıq,  
Bahar qış ömrünə çatandan bəri.  
Görən ad günümə kim gətiribdir,  
Bu matəm qoxulu qərəfilləri?  
Dedilər Atandı...

\*\*\*

Yaxşı ki, o səhər ölmədim,  
O sən gedən səhəri deyirəm.  
Yadımdadır, mən topladım  
əşyalarını hələ?  
Hiçqırıqlar içində pıçıldadım da:  
"Get, gülə-gülə"

Yox e, sözümlə onda deyil,  
Yaxşı eləyib getdin.  
Qalib nə edəcəkdin ki,  
Viranə ürəyimdə?  
Onsuz da özəl gündən  
Yalançı məhəbbətdin.  
Onsuz da düşməni bıçağı idin  
kürəyimdə...

Bax, heç zəng də etmirəm,  
Nə də axtarıb, sormuram...  
Həvəsində deyiləm qapalı dəftərin-  
Çoxdan külünü sovurmuşam  
Lənətə gəlmiş vərəqlərin.

Sonra demə, unuda bilmədin məni,  
Lovğalıq qatma gülüşünə.  
Danışmağı sevmirsən, bilirəm,  
Susmağın da anlam verir  
gedişinə.

\*\*\*

Sığınmağa bir qucaqlıq yer ola,  
Boşluğunu unudura görüşlər.  
Ürəyimin yanan yeri qar ola,  
Sərinlədə ciyərimi öpüşlər.

Etmədiyim günahların naminə,  
Getmədiyim uzaqlardan qayıdam.  
Əcəb vurdun zəifimdən, Birdənəm,  
Əcəb qırdın qanadımı, ay Adam.  
Necə keçir saatların, günlərin?  
Mən ki hələ ayılmadım yaradan.  
Üşüyürmü yoxluğumdan əllərin  
Ay vəfasız, ay duyğusu qar Adam.

Sığınmağa bir qucaqlıq yer ola,  
Sığallayan əllər ola bir də ki,  
Yatağımız zaman qədr dar ola,  
Döşəmədə güllər ola, bir də ki...

Nəfəs-nəfəs əridikcə odada,  
Viranədən özünə taxt hörsən.  
Bacarasan ürəyini arada,  
Özğesində ovundura biləsən.

Bacarasan unudasan, atasan.  
İnanmağı unudasan dərindən.  
Ölüm bilib yaran üstə yatasan,  
Diriləsən vurulduğun yerindən.

Sığınmağa bir qucaqlıq yer ola,  
Sığallayan əllər ola, bir də ki,  
Yatağımız zaman qədr dar ola,  
Döşəmədə güllər ola, bir də ki...

### Ümidsiz

Mən bu kainatdan üzüb getməyə,  
Bəmbəyaz yelkənli gəmi istədim.  
Əl açıb Tanrıdan xəstə qəlbimi,  
Körpəcik istədim, yeni istədim.

Baxtım göy üzünün aydınlığına,  
Baxdım qollarımı qanad görmədim.  
Verdiyim qisməti, verdiyim bəxti,  
Geri qaytaranda abad görmədim.

Eləcə Allaha tapşırıdım məni,  
Eləcə payıza əmanət dedim...

Bu yolu, cığırı ziyan dünyada,  
Bircə yol səadət bəri olmadı.  
Bu qədr adamı olan dünyada,  
Bağrıma basmağa biri olmadı.

Addımım qısaldı yol ayrıcında,  
Addımım itirdi qətiyyətini...

### Arxasınca ağladığım

Arxasınca ağladığım o bahar,  
Bitirilmiş bir siqaret qutusu.  
Üfüq boyu qatarlanan durnalar,  
Yarpaqların sarı xəzəl qorxusu.

Tramvaylar boş tərənir bu dəfə,  
Yaxınların sənişini azalıb,  
Bax yenə də yağışlara hədəfəm,  
Saati qur, ayrılığa az qalıb.

Çox çətindir nəfəs almaq gümansız,  
Hər inamın arxasında aldanış.  
Dənizlərin dərinliyi amansız,  
Balıqların baxışında yalvarış.

Badə-badə şərab olub ağrılar,  
Sərxoşluğun faydası yox kədərə.  
Bax, gözümdə dünya boyda ağrı var,  
Bax, özüm də ağrılardan betərəm.

Dodağımda tüstüləyən zəhrimar,  
Döşəməyə sındırdığım güzgülər,  
Nə bilir e, küçədəki adamlar,  
Nə anlayır duruşumdan özgələr?

Çox çətindir təklüyü ovutmaq,  
Sətir-sətir şeir etmək həsrəti.  
İnsanların adətidir unutmaq,  
Yarpaqların intihardır adəti.

Arxasınca ağladığım o bahar...

### Sevməsən də, unutma

Yoxdur daha baxışında doğmalığ,  
Xəyanətlər sildi sənə izimi.  
Adam kimi sevgili də olmadıq,  
Adam kimi nə olduq ki...  
düzdümü?  
Unutdunmu qoxladığın telləri?  
Darıxdımı gözlərində uzaqlar?  
Gəlirsənsə, yarı yoldan dön geri,  
Qollarımda bir gecəlik qonaq var!

Boğazıma dirəndikcə yalanlar,  
Qabığımdan soyuluram, çıxıram.  
Yastığımda uyuyurlar ilanlar,  
Yastığıma baş qoymağa qorxuram.

Nə qalıbdı dünənindən əlində?  
Xatirələr qan gölüdür, uzaq dur!  
Bilirəm ki...  
bilirəm ki, sənə də  
Yatağında elə həmin sazaqdır.

Mən vüsali gətirmirəm dilə də,  
Demirəm ki, qaranlıqda çırağ var.  
Qarşılaşsaq, ürəyimdə hələ də,  
Üşüməyə ikimizə otaq var...

Barmaqlarım saçlarımda azıbdır,  
Əllərini saçlarımla ovutma!  
Yox, unutma, xatirələr yazıqdır.  
Sevməsən də...  
sevməsən də, unutma!

### Qaranlıq

Bir evin içində iki qonşuyuq,  
Bir damın altında iki yad adam.  
Bizim taleyimiz nəyə oxşayır?  
Buna bir izah ver, ya qoy ad, Adam.

Mənmi öz əhdimə dönük çıxmışam?  
Sənmi özğesinə dəyişdin məni?  
Elə bil qəlbində mən heç yoxmuşam,  
Bəlkə də var idim, nə bilim yəni...

İndi ümidlər də qanadsız mələk,  
Çürümüş toxumdan şiv olan deyil.  
Qapını bağlayıb gedəsən gərək,  
Bu evdən şerikli ev olan deyil.

Tanrı yuxusundan oyansa bir gün,  
Dalğalar yumruğa yığılacaqlar,  
Bəlkə də həsrətə tutulduğuyçün,  
Dənizdə balıqlar boğulacaqlar.

Tanrı yuxusundan oyansa bir gün,  
Bizi dəyişməz ki, öz varlığından.  
Səni tərk edirəm ardımca, Ömrüm,  
Boylanıb baxarsan qaranlığından.

